

Brussell, 19 ta' Frar 2026
(OR. en)

6172/26

UEM 74
ECOFIN 173
SOC 67
EMPL 26
COMPET 168
ENV 107
EDUC 40
RECH 55
ENER 55
JAI 178
GENDER 12
ANTIDISCRIM 13
JEUN 23
SAN 78

NOTA

minn:	Segretarjat Ġenerali tal-Kunsill
lil:	Kumitat tar-Rappreżentanti Permanenti/Kunsill
Sugġett:	Aspetti soċjali u dawk relatati mal-impjegi tar-Rakkomandazzjoni tal-2026 dwar il-politika ekonomika taż-żona tal-euro - <i>Approvazzjoni</i>

1. Fil-25 ta' Novembru 2025, il-Kummissjoni pprezentat, fost l-oħrajn, il-pakkett tal-ħarifa tas-Semestru Ewropew għall-2026, inkluż il-Komunikazzjoni Chapeau, ir-Rapport dwar il-Mekkanizmu ta' Twissija (AMR), l-abbozz tar-Rapport Kongunt dwar l-Impjegi (JER) u Rakkomandazzjoni dwar il-kapital uman. Bhas-sena ta' qabel, il-pakkett kien jinkludi wkoll abbozz ta' Rakkomandazzjoni tal-Kunsill dwar il-politika ekonomika taż-żona tal-euro, li għandha l-għan li tintegra aħjar id-dimensjonijiet nazzjonali u taż-żona tal-euro tal-governanza ekonomika tal-UE.

2. Il-presidenti tal-Kumitati (EMCO u KPS u KPE fil-format taż-żona tal-euro) ikkooperaw dwar kontribut koordinat.
3. L-aspetti relatati mal-impjieg u dawk soċjali tar-Rakkomandazzjoni għaż-żona tal-euro jinsabu fir-**rakkomandazzjoni 5 kif ukoll fil-premessi 9 u 10**.
4. Fil-laqgħa tagħhom tad-9 ta' Diċembru 2025, l-EMCO u l-KPS iddiskutew ir-Rakkomandazzjoni u qablu dwar xi modifiki għat-test tal-Kummissjoni li sussegwentement ġew maqbula mill-KEF u l-EWG.
5. Il-Kumitat tar-Rappreżentanti Permanenti (Parti 1) mistieden jibgħat l-abbozz ta' Rakkomandazzjoni lill-Kunsill (EPSCO) fis-sessjoni tiegħu tad-9 ta' Marzu 2026 għall-approvazzjoni.
6. L-adozzjoni formali tat-test għandha ssir wara l-approvazzjoni mill-Kunsill Ewropew f'Marzu 2026.

Il-bidliet fl-Anness meta mqabbla mar-Rakkomandazzjoni tal-Kummissjoni (li tinsab fid-dokument 16145/25) fir-rigward tal-mandat tal-*filière* tal-EPSCO huma mmarkati b'**tipa grassa** u t-thassir bi [...].

It-test fl-Anness ta' din in-nota jikkorrispondi għall-modifiki kif approvati mill-Kunsill ECOFIN fis-17 ta' Frar 2026¹.

¹ Id-dok. 5732/26. Il-Kunsill ECOFIN approva wkoll nota ta' spjegazzjoni dwar il-kwistjoni (ST 5991/1/26 REV 1).

Abbozz ta' RAKKOMANDAZZJONI TAL-KUNSILL

dwar il-politika ekonomika taż-żona tal-euro

IL-KUNSILL TAL-UNJONI EWROPEA,

Wara li kkunsidra t-Trattat dwar il-Funzjonament tal-Unjoni Ewropea, u b'mod partikolari l-Artikolu 136, flimkien mal-Artikolu 121(2) tiegħu,

Wara li kkunsidra r-Regolament (UE) 2024/1263 tal-Parlament Ewropew u tal-Kunsill tad-29 ta' April 2024 dwar il-koordinazzjoni effettiva tal-politiki ekonomiċi u dwar is-sorveljanza baġitarja multilaterali u li jhassar ir-Regolament tal-Kunsill (KE) Nru 1466/97², u b'mod partikolari l-Artikolu 3(3)(a) tiegħu,

Wara li kkunsidra r-Regolament (UE) Nru 1176/2011 tal-Parlament Ewropew u tal-Kunsill tas-16 ta' Novembru 2011 dwar il-prevenzjoni u l-korrezzjoni tal-iżbilanċi makroekonomiċi³, u b'mod partikolari l-Artikolu 6(1) tiegħu,

Wara li kkunsidra r-rakkomandazzjoni mill-Kummissjoni Ewropea,

Wara li kkunsidra l-konklużjonijiet tal-Kunsill Ewropew,

Wara li kkunsidra l-opinjoni tal-Kumitat Ekonomiku u Finanzjarju,

Wara li kkunsidra l-opinjoni tal-Kumitat tal-Politika Ekonomika,

² ĠU L 1263, 30.4.2024, p. 1.

³ ĠU L 306, 23.11.2011, p. 25.

Billi:

- (1) Ir-Rakkomandazzjoni tal-Kunsill dwar il-Politika Ekonomika taż-żona tal-euro hija parti integrali miċ-ċiklu annwali tal-koordinazzjoni makroekonomika. Hi toffri gwida lill-Istati Membri taż-żona tal-euro, imfassla għall-isfidi speċifiċi li qed tiffaċċa l-Unjoni Ekonomika u Monetarja.
- (2) Ir-Rakkomandazzjoni sservi bħala għodda biex tghin fid-definizzjoni tal-aġenda politika tal-Grupp tal-Euro u tippromwovi diskussjonijiet ta' politika dwar kwistjonijiet ta' interess komuni, filwaqt li tghin fit-trawwim tal-koerenza u tal-konverġenza tal-politiki tal-Unjoni u daww nazzjonali. Hekk kif tipprowdi fehim kondiviz dwar il-prijoritajiet ta' politika ewlenin, hija tikkontribwixxi għal koordinazzjoni ta' politika aktar effettiva, issaħħaħ ir-reżiljenza u ssahħaħ il-kapaċità taż-żona tal-euro li tirrispondi għal xokkijiet esterni filwaqt li tahtaf l-opportunitajiet għal tkabbir sostenibbli u inkluziv, tissalvagwardja l-istabbiltà u tghin fit-tranzizzjoni lejn ekonomija dekarbonizzata u diġitali.

- (3) Iż-żona tal-euro qed tiffaċċa ambjent globali aktar incert milli fi kwalunkwe żmien f'dawn l-aħħar 10 snin. It-tensjonijiet ġeopolitiċi, b'mod partikolari l-gwerra ta' aggressjoni tar-Russja li għaddejja kontra l-Ukrajna, li taffettwa r-regġuni tal-fruntiera tal-Lvant tal-UE, u l-ħolqien ta' ordni dinji aktar frammentat u multipolari qed isawru mill-ġdid ix-xejriet kummerċjali u finanzjarji. Approċċi unilaterali minn sħab ewlenin, b'mod partikolari fil-kummerċ, iddestabilizzaw is-swieq u qajmu mistoqsijiet dwar l-affidabbiltà ta' oqfsa internazzjonali li ilhom jeżistu. Minn naha waħda, dawn l-iżviluppi jikkostitwixxu xokkijiet esterni li jfixxlu l-ktajjen tal-provvista globali, u joħolqu volatilità fil-kummerċ, fil-flussi tal-kapital u fis-swieq tal-enerġija. Min-naha l-oħra, huma jenfasizzaw l-importanza tas-sigurtà ekonomika u tal-awtonomija strateġika miftuħa bħala komponenti ewlenin tar-reżiljenza ekonomika u jenfasizzaw l-urġenza li jsir investiment f'kapacitajiet kritiċi u fiċ-ċirkolarità. F'dan l-isfond, il-Boxxla għall-Kompetittività⁴ – inizzjattiva strateġika mill-Kummissjoni Ewropea – tipprowdi qafas siewi biex jiġu vvalutati kemm l-isfidi kif ukoll l-oportunitajiet. Hi tidentifika tliet oqsma ta' prijorità – it-tnaqqis tad-distakk fl-innovazzjoni, id-dekarbonizzazzjoni tal-ekonomija, u t-tnaqqis tad-dipendenzi strateġiċi – u permezz ta' dan tindika fejn l-Unjoni u ż-żona tal-euro jridu jikkonċentraw l-isforzi biex jiżguraw il-prosperità f'dinja li qed tinbidel malajr. Biex jinhatfu l-oportunitajiet emergenti, huma essenzjali politiki li jharsu 'l quddiem, koordinazzjoni aktar mill-qrib fost l-Istati Membri u enfasi mġedda fuq l-innovazzjoni. Billi jindirizzaw il-vulnerabbiltajiet strutturali, u japprofondixxu s-Suq Uniku, filwaqt li fl-istess ħin isahħu s-sigurtà u l-awtonomija strateġika Ewropej, l-Unjoni u ż-żona tal-euro jistgħu jibdlu l-persjonijiet esterni fi xprunaturi tar-reżiljenza fit-tul u tal-influwenza globali. Barra minn hekk, il-mobilizzazzjoni tal-investiment privat u pubbliku hija kruċjali biex tinghata spinta lit-tkabbir tal-produttività u jintlahqu l-għanijiet tal-UE.

⁴ COM(2025) 30 final.

- (4) L-ekonomija taż-żona tal-euro għadha turi r-reżiljenza tagħha. It-tkabbir ekonomiku qabeż l-aspettattivi fl-2025. Din il-prestazzjoni aħjar milli mistenni kienet inizjalment dovuta għal żieda fl-esportazzjonijiet qabel iż-żidiet antiċipati fit-tariffi, iżda l-investiment fit-tagħmir u fl-assi intanġibbli wkoll kellu prestazzjoni aktar qawwija milli mistenni. Bħala waħda mill-aktar ekonomiji kbar u miftuħa fid-dinja, iż-żona tal-euro hija mistennija li tħoss il-pressure taż-żieda fir-restrizzjonijiet u fit-tensjonijiet kummerċjali globali. B'riżultat ta' dan, id-domanda domestika hija, u mistennija li tibqa', il-mutur primarju tat-tkabbir, mirfud minn suq tax-xogħol robust, li jtejjeb l-introjt reali, u kundizzjonijiet ta' finanzjament ġeneralment favorevoli. Fl-2026, l-attività ekonomika x'aktarx li tibqa' ristretta minn domanda esterna aktar bil-mod minhabba restrizzjonijiet kummerċjali u incertezza globali persistenti. B'mod ġenerali, skont it-tbassir tal-Ħarifa tal-Kummissjoni, il-PDG reali fiż-żona tal-euro huwa mistenni li jikber b'1.2 % fl-2026. Il-prospettiva tat-tkabbir għadha soġġetta għal incertezza għolja, b'riskji negattivi prevalenti.
- (5) L-inflazzjoni fiż-żona tal-euro għadha moderata. Mir-rebbiegħa tal-2025, l-inflazzjoni varjat madwar livelli ġeneralment konsistenti mal-istabbiltà tal-prezzijiet. L-inflazzjoni globali (HICP) kienet ta' 1,9 % f'Diċembru 2025, filwaqt li l-inflazzjoni bażi (minbarra l-ikel u l-enerġija) għadha oġġla bi 2,3 %. Il-pressure sottomstanti fuq il-prezzijiet huma mistennija li jibqgħu mrażżna mill-apprezzament reċenti tal-euro, hekk kif dawn jintensifikaw il-kompetizzjoni fl-importazzjoni u jimmoderaw it-tkabbir fil-pagi. Filwaqt li għal xi Stati Membri l-inflazzjoni għadha għolja, l-inflazzjoni taż-żona tal-euro u l-prospettiva tagħha dan l-aħħar kienu qrib id-definizzjoni tal-Bank Ċentrali Ewropew (BĊE) tal-istabbiltà tal-prezzijiet. F'dan il-kuntest, il-BĊE waqqaf iċ-ċiklu ta' llaxkar li beda f'Ġunju 2024. Bejn Ġunju 2024 u 2025, ir-rata tal-faċilità ta' depożitu tnaqqset b'total ta' 200 punt bażi, u b'hekk tbaxxiet għal 2 %. B'riżultat ta' dan, ir-rati ta' politika fiż-żona tal-euro bħalissa huma qrib ħafna tal-estimi tar-rata naturali. Meta wiehed ihares 'il quddiem, l-inflazzjoni globali hija pproġettata mill-Kummissjoni għal 2,1 % fl-2025 u 1,9 % fl-2026. Ir-riskji għall-prospettiva tal-inflazzjoni huma ġeneralment bilanċjati, bil-biċċa l-kbira tal-miżuri tal-aspettattivi dwar l-inflazzjoni aktar fit-tul ikompli jkunu ta' madwar 2 %, u b'hekk jappoġġaw l-istabbilizzazzjoni tal-inflazzjoni madwar il-mira. Dan jindika li l-politika tal-BĊE kienet kredibbli, billi ankrat l-aspettattivi u ggwidat l-inflazzjoni lura lejn l-istabbiltà tal-prezzijiet.

- (6) F'dawn l-aħħar snin, kien hemm titjib rilevanti fil-pożizzjoni fiskali taż-żona tal-euro kollha kemm hi: mill-2020 sal-2024, id-defiċit medju naqas minn 7,0 % tal-PDG għal 3,1 % tal-PDG, filwaqt li l-proporzjon tad-dejn għall-PDG naqas b'10,1 punti percentwali u laħaq 88,1 % tal-PDG fl-2024. Meta wiehed iħares 'il quddiem, il-prospettiva fiskali tindika deterjorament modest, bid-defiċit mistenni li jiżdied għal 3,2 % tal-PDG fl-2025 u 3,3 % tal-PDG fl-2026, xprunat minn żieda fl-infiq fid-difiża, flimkien ma' tkabbir kontinwu fin-nefqa fuq l-imghax u xi nuqqasijiet fid-dhul. Il-proporzjon tad-dejn huwa pproġettat li jiżdied għal 88,8 % tal-PDG fl-2025 u 89,8 % tal-PDG fl-2026, li jirrifletti differenzjal inqas favorevoli bejn it-tkabbir u r-rata tal-imghax, u defiċits primarji persistenti. Il-pożizzjoni fiskali hija pproġettata li tibqa' ġeneralment newtrali matul il-perjodu ta' tbassir kemm fl-UE kif ukoll fiż-żona tal-euro, għalkemm b'varjazzjoni konsiderevoli fost l-Istati Membri. Il-pożizzjoni fiskali hija ffurmata mill-perkorsi fiskali li ġew rakkomandati mill-Kunsill f'konformità mal-qafas ta' governanza ekonomika tal-Unjoni, l-impatt tal-Faċilità għall-Irkupru u r-Reziljenza (RRF) u Fondi oħra tal-UE u, fejn applikabbli, il-flessibbiltà temporanja permessa skont il-klawżola liberatorja nazzjonali biex tiġi ffaċilitata l-bidla lejn infiq oghla fid-difiża.

- (7) It-tiswir mill-ġdid tal-ambjent tas-sigurtà tal-Ewropa qed iwassal għal tranżizzjoni lejn zieda sostanzjali fl-infiq fid-difiża u s-sigurtà mal-Unjoni kollha. Il-Kunsill appoġġa dan l-isforz billi attiva l-klawżoli liberatorji nazzjonali għall-2025 sal-2028, skont il-qafas fiskali tal-UE, għal [13-il] Stat Membru taż-żona tal-euro, s'issa, li applikaw sa Diċembru 2025. Il-Kummissjoni u r-Rappreżentant Għoli ppubblikaw White Paper għall-Prontezza tad-Difiża Ewropea 2030⁵, flimkien mal-pjan ReArm Europe, li jipprovdi lievi finanzjarji għall-Istati Membri biex isahhu l-kapaċitajiet u l-infrastruttura tad-difiża, inkluż l-Azzjoni għas-Sigurtà tal-Ewropa (SAFE)⁶, li permezz tagħha l-UE ser tipprovdi sa EUR 150 biljun f'self lill-Istati Membri biex jappoġġaw l-investimenti fid-difiża. Dan l-istrument il-ġdid intlaqa' b'domanda qawwija mill-Istati Membri, li esprimew l-interess tagħhom li jippartecipaw. In-nefqa fid-difiża għadha irregolari fost il-pajjiżi u xi drabi kkonċentrata ħafna fuq il-kostijiet tal-persunal, filwaqt li l-industrija tad-difiża Ewropea hija frammentata. Min-naħa tad-domanda, id-dipendenza fuq sistemi fornuti minn barra l-Ewropa u ċikli twal ta' żvilupp jillimitaw l-effiċjenza u l-kapaċità li tiżdied il-produzzjoni malajr. Iż-żieda fil-produzzjoni Ewropea, iż-żieda fil-kooperazzjoni fost l-Istati Membri u ż-żieda fis-sehem ta' oġġetti militari li huma ddisinjati u manifatturati fl-Ewropa ser jirrikjedu l-indirizzar tar-restrizzjonijiet eżistenti u l-integrazzjoni ulterjuri tas-suq tat-tagħmir għad-difiża. Dan jista' jwassal għal stimolu makroekonomiku fuq terminu qasir sa medju, dment li l-akkwist jingrana l-kapaċitajiet industrijali Ewropej, filwaqt li l-potenzjal kbir tiegħu għall-innovazzjoni johloq opportunità għal effetti konsegwenzjali fuq il-produttività fit-tul, b'mod partikolari jekk organizzat b'mod kongunt.

⁵ White Paper għad-Difiża Ewropea – Prontezza 2030.

⁶ COM(2025) 122 final.

- (8) Il-pożizzjoni fiskali ġenerali fiż-żona tal-euro għadha taħt pressjoni, bid-defiċits tal-gvern u l-livelli tad-dejn għadhom oghla mill-proporzjonijiet ta' qabel il-pandemija f'diversi Stati Membri u mhux imbassra li jonqsu fis-snin immedjati li ġejjin. Ir-rispett tal-perkorsi fiskali rakkomandati mill-Kunsill biex tiġi ppreservata s-sostenibbiltà tad-dejn jeħtieġ li jimxi id fid ma' spazju għal pressjonijiet ta' nfiq li jirriżultaw mill-hteġa li jittejjbu l-kapaċitajiet ta' difiża, tissaħħaħ il-kompetittività, inkluż billi tiġi appoġġata l-innovazzjoni, u jissahħaħ l-investment fuq prijoritajiet strateġiċi, inkluż f'kapaċitajiet u infrastruttura kritiċi, kif ukoll għall-kostijiet baġitarji assoċjati ma' avvenimenti dejjem aktar frekwenti relatati mat-tibdil fil-klima u d-degradazzjoni ambjentali, li t-telf tagħhom huwa assigurat privatament biss sa ċertu punt limitat f'bosta pajjiżi. Dawn il-hteġijiet ta' nfiq sinifikanti u konkorrenti ser jirrikjedu prijoritizzazzjoni mill-ġdid u gradwali tan-nefqa pubblika, it-teħid ta' miżuri biex titrażżan iż-żieda fl-ispejjeż marbuta mat-tixjiħ, it-titjib tal-kwalità tal-programmi ta' nfiq u l-esplorazzjoni tal-ambitu għall-mobilizzazzjoni ta' dħul addizzjonali. It-tnaqqis tal-lakuni tat-taxxa billi tittejjeb il-konformità mar-regoli tat-taxxa, inkluż permezz tad-digitalizzazzjoni, l-indirizzar tal-evitar u l-evazzjoni tat-taxxa u l-ġlieda kontra l-ippjanar aggressiv tat-taxxa jibqgħu importanti biex jiġu żgurati sistemi tat-taxxa ġusti u effiċjenti. It-twessigh tal-bażi tat-taxxa u l-bidla lejn taxxi inqas dettrimentali għat-tkabbir, filwaqt li jiżdiedu l-inċentivi għax-xogħol u l-allinjament tal-istrateġiji tat-taxxa ma' objettivi ta' politika usa', għandhom jappoġġaw finanzi pubbliċi sodi u tkabbir sostenibbli. L-infiq jista' jsir hafna aktar effiċjenti u mmirat lejn il-prijoritajiet ta' politika permezz ta' użu bir-reqqa tar-rieżaminazzjonijiet tal-infiq, l-analiżi tal-ispejjeż imqabbla mal-benefiċċji u l-ghodod tal-ibbaġitjar tal-prestazzjoni. B'mod partikolari, użu akbar tal-assigurazzjoni privata ta' telf relatat mal-klima jista' jipprovdi spazju fiskali addizzjonali. FI-2025, ir-regoli dwar ir-rieżami ta' nofs it-terminu tal-Politika ta' Koeżjoni tal-UE enfasizzaw ukoll għadd ta' oqsma (id-difiża u s-sigurtà, il-kompetittività u d-dekarbonizzazzjoni, it-tranżizzjoni tal-enerġija, l-akkomodazzjoni affordabbli, il-miżuri relatati mal-ilma u l-isfidi li qed jiffaċċjaw ir-regġuni tal-fruntiera tal-Lvant) bħala prijoritajiet strateġiċi tal-UE. Ir-riprogrammazzjoni tal-programmi operazzjonali u l-mobilizzazzjoni tar-riżorsi disponibbli jippermettu investimenti addizzjonali f'dawn l-oqsma. FI-aħħar nett, it-titjib tal-effiċjenza tal-investment pubbliku permezz ta' ppjanar sod fuq terminu medju u twil, koordinazzjoni effettiva bejn l-oqsma ta' politika u l-livelli tal-gvern, evalwazzjoni rigoruża tal-proġetti u sinerġiji mal-finanzjament privat jistgħu jikkontribwixxu b'mod sinifikanti għall-produttività u s-sostenibbiltà fiskali.

- (9) Is-suq tax-xogħol taż-żona tal-euro għadu robust minkejja n-nuqqas ta' haddiema, li qed jonqos iżda għadu mdaqqa. Il-qgħad jinsab f'livelli storikament baxxi, u kien **6,4** % f'nofs l-2025. It-tkabbir fl-impjiegi naqas, **iżda** qed ikompli jiġi appoġġat minn żieda fil-partecipazzjoni fis-suq tax-xogħol u [...] l-migrazzjoni **minn barra l-UE**. F'diversi Stati Membri, il-migrazzjoni netta ilha l-kontributur ewlieni għat-tkabbir fl-impjiegi mill-2021. Il-migrazzjoni legali ġestita għenet biex ittaffi n-nuqqas ta' haddiema f'industriji speċifiċi u tpatti għall-ostakli demografiċi. Fl-istess hin għad hemm differenzi mdaqqa fost il-gruppi tal-popolazzjoni. Il-prospettiva għall-2026 tindika moderazzjoni kontinwa fit-tkabbir tal-impjiegi u qgħad baxx kontinwu, iżda b'disparitajiet persistenti bejn l-Istati Membri u r-reġjuni. Restrizzjonijiet kummerċjali akbar u incertezza persistenti jistgħu jkunu ta' piż fuq it-tkabbir u, għalhekk, fuq l-impjiegi kemm permezz ta' tariffi oghla fuq l-esportazzjonijiet kif ukoll permezz ta' incertezza globali akbar. It-tkabbir fil-pagi nominali qed jimmodera wara perjodu ta' tkabbir rapidu. It-tkabbir annwali fil-kumpens għal kull impjegat fiż-żona tal-euro kien ta' 3,9 % fl-ewwel nofs tal-2025, tnaqqis minn medja ta' 4,5 % fl-2024. Minhabba t-tnaqqis fl-inflazzjoni, il-pagi reali żdiedu b'1,7 % fl-ewwel nofs tal-2025 u, sa nofs l-2025, il-kapaċità tal-akkwist tal-pagi kienet irkuprat għal-livelli tal-2019 fiż-żona tal-euro kollha kemm hi. Meta wiehed ihares 'il quddiem, it-tkabbir fil-pagi nnegozjati huwa mistenni li jkompli jimmodera gradwalment.

- (10) In-nuqqas ta' haddiema u hiliel flimkien mal-pressjonijiet demografiċi jkomplu joħolqu sfidi importanti għal ħafna setturi Ewropej u għall-ekonomija kollha kemm hi. Id-dinamika tas-suq tax-xogħol hija msawra wkoll mit-tranzizzjoni li għaddejja lejn ekonomija diġitali (f'konformità mal-Programm ta' Politika dwar id-Deċennju Diġitali⁷) u dik dekarbonizzata, li qed joħolqu opportunitajiet godda, **filwaqt li qed ibiddlu l-ħtiġijiet tas-suq tax-xogħol rigward ċerti tipi ta' hiliel u impjiegi**. It-tagħmir tal-haddiema għal din il-bidla jeħtieġ sforzi sostnuti fit-titjib tal-hiliel u t-taħriġ mill-ġdid, appoġġati minn allinjament aktar mill-qrib bejn il-politiki tas-suq tax-xogħol, il-provvista tal-edukazzjoni u t-taħriġ, u l-hiliel mitluba. Barra minn hekk, it-tiħiħ tal-kisba ta' hiliel bażiċi minn età bikrija jgħin biex jitqieghdu l-pedamenti għall-iżvilupp tal-hiliel. L-indirizzar ta' disparitajiet reġjonali kbar fil-hiliel u d-dotazzjonijiet tal-kapital uman ser ikun ta' benefiċċju għall-haddiema u ser isahħaħ is-suq uniku. Enfasi aktar qawwija fuq l-edukazzjoni u t-taħriġ STEM (xjenza, teknoloġija, inġinerija u matematika) - oqsma fejn jeżistu nuqqasijiet, **filwaqt li jiġu indirizzati l-isterjotipi marbuta mal-ġeneru** - hija essenzjali wkoll biex jiġu sostnuti l-kompetittività, il-preparatezza u t-tmexxija teknoloġika. It-tiħiħ tal-inċentivi għax-xogħol billi l-piż tat-taxxa jiġi ttrasferit lil hinn mix-xogħol, inkluż permezz ta' riformi mmirati tas-sistemi tat-taxxa u tal-benefiċċji, kif ukoll it-titjib tal-kundizzjonijiet tax-xogħol f'ċerti setturi, għandhom jappoġġaw il-partecipazzjoni fis-**suq tax-xogħol** u l-impjiegi. L-iffaċilitar tal-integrazzjoni fis-**suq tax-xogħol** ta' gruppi sottorappreżentati (inkluż in-nisa, haddiema żgħażaġh u akbar fl-età, **dawk b'livell baxx ta' hiliel, migranti, Rom u persuni b'dizabbiltà**) li jiddependu fuq il-kuntest speċifiku għall-pajjiż, ikompli jsahħaħ il-provvista u l-inklużività tax-xogħol. Il-partecipazzjoni taż-żgħażaġh u l-prosperità fil-forza tax-xogħol huma strumentali għall-prosperità sostnuta tal-Unjoni. Fl-istess ħin, it-tnaqqis tal-faqar, **anke fost it-tfal**, u l-appoġġ lill-unitajiet domestiċi vulnerabbli permezz ta' sistemi ta' protezzjoni u inklużjoni soċjali adegwati u sostenibbli, inkluż it-titjib tal-aċċess għas-servizzi tal-kura u t-titjib tal-akkomodazzjoni affordabbli u aċċessibbli, **kif ukoll l-appoġġ għat-tranzizzjonijiet tas-suq tax-xogħol**, huma kruċjali għall-koeżjoni soċjali. Il-ħolqien ta' impjiegi ta' kwalità u t-tranzizzjonijiet, kif ukoll l-iżgurar tal-involvement effettiv tas-šab soċjali fit-tfassil tal-politika u t-tiħiħ tad-djalogu soċjali, jibqgħu essenzjali biex jiġu

⁷ Il-Programm ta' Politika dwar id-Deċennju Diġitali (DDPP) jipprovdi qafas ta' governanza kondiviz u legalment vinkolanti biex imexxi t-trasformazzjoni diġitali tal-UE lejn l-2030. Dan jiddefinixxi miri u objettivi komuni tal-UE li huma rikonoxxuti bħala faċilitatur essenzjali tal-kompetittività, ir-reżiljenza u s-sovranià teknoloġika tal-Ewropa.

sostnuti l-kompetittività taż-żona tal-euro u r-reżiljenza għat-tibdil strutturali. L-inizjattivi fil-qafas tal-Unjoni tal-Hiliet⁸ u l-Pjan Direzzjonali għal Impjiegi ta' Kwalità ser jgħinu biex jixprunaw dawn l-isforzi⁹.

⁸ COM(2025) 90 final.
⁹ COM(2025) 959 final.

- (11) L-indirizzar tad-dgħufijiet strutturali huwa kruċjali biex jiġi sfruttat tkabbir ekonomiku aktar b'saħħtu u aktar sostenibbli fl-Unjoni u fiż-żona tal-euro, u biex jissahħu l-kompetittività u r-reżiljenza ġenerali. Il-potenzjal tat-tkabbir tal-UE huwa mfixxkel minn żidiet fil-produttività fil-biċċa l-kbira limitati għall-manifattura ta' teknoloġija medja u servizzi b'livell baxx ta' hili, filwaqt li l-Istati Uniti raw żvilupp aktar sinifikanti f'setturi innovattivi u b'livell għoli ta' hili bhas-servizzi tal-IT. It-tishih tal-kapaċità Ewropea għall-innovazzjoni u l-kompetizzjoni globali jehtieg il-mobilizzazzjoni tar-riżorsi disponibbli fir-reġjuni kollha tal-UE u t-tisrif tal-bażi ta' riċerka b'saħħitha tagħha f'teknoloġiji u prodotti kummerċjabbli. Dan jitlob investiment oġhla fir-Riċerka u l-Iżvilupp (R&Ż) u fl-għarfien, rabtiet aktar b'saħħithom bejn ir-riċerka u l-industrija, ekosistemi tal-innovazzjoni aktar profondi, strateġija tal-UE li tħares 'il quddiem biex tattira t-talent u l-iżgurar tat-tkabbir ta' industrija tal-ekonomija ċirkolari żviluppata sew. Għal dan l-għan, is-sistema tal-privattiva unitarja tipprovdi strument ewlieni biex tissaħħah l-innovazzjoni. B'mod parallel, InvestEU¹⁰ jimmobilizza volumi kbar ta' investiment pubbliku u privat, inkluż fl-iżvilupp u l-użu ta' innovazzjonijiet, u l-Pjattaforma tat-Teknoloġiji Strateġiċi għall-Ewropa (STEP)¹¹ tipprovdi mezz importanti biex ir-riżorsi jiġu diretti lejn teknoloġiji strateġiċi. Minkejja t-titjib reċenti, l-ekosistema tal-kapital ta' riskju tal-UE għadha frammentata u sottokapitalizzata, speċjalment fir-rigward tal-investimenti f'kumpaniji scale-up. L-espansjoni tal-kapital ta' riskju privat fit-tul, inkluż permezz tal-progress lejn Unjoni tat-Tfaddil u l-Investiment u appoġġ sostnut permezz ta' politiki pubbliċi, hija importanti wkoll biex tiżdied l-innovazzjoni u jingħata appoġġ lir-R&Ż fil-livell Ewropew. Dan jirrikjedi wkoll miżuri li jiffaċilitaw l-aċċess tal-SMEs għall-kapital u n-networks tal-innovazzjoni, peress li dawn jirrappreżentaw sehem sinifikanti tal-istruttura produttiva taż-żona tal-euro. It-tkabbir u l-kompetittività tal-Ewropa huma mxejjla wkoll minn spejjeż tal-enerġija strutturalment oġhla. Il-Pjan ta' Azzjoni għal Enerġija Affordabbli għandu l-għan li jnaqqas il-prezzijiet tal-enerġija u li jkompli jnaqqas id-dipendenza fuq il-fjuwils fossili. Għal dan l-għan, it-tlestija tal-Unjoni tal-Enerġija, l-elettrifikazzjoni, l-effiċjenza enerġetika, l-użu aċċellerat tal-enerġija rinnovabbli u nadifa, il-kapaċità mtejbja tal-grilja, inkluż l-interkonnetturi transfruntiera u l-użu effiċjenti ta' dawk eżistenti, l-infrastruttura tal-grilja intelligenti, u flessibbiltà akbar tas-sistema tal-enerġija huma essenzjali.

¹⁰ ĠU L 107, 26.3.2021, p. 30.

¹¹ ĠU L, 2024/795, 29.2.2024.

- (12) Swieq tal-oġġetti, tax-xogħol u swieq finanzjarji li jiffunzjonaw tajjeb huma essenzjali għall-investment, ir-reżiljenza u l-produttività. Il-mobilizzazzjoni tar-riżorsi għas-setturi li juru potenzjal għoli ta' tkabbir fil-produttività tirrikjedi t-tneħħija ta' ostakli għar-riallokazzjoni tal-kapital u tax-xogħol, inkluż biex jiġu ffaċilitati l-kumpaniji start-up u scale-up. Minkejja l-kontribut kbir tiegħu għall-benesseri u l-konverġenza tal-Ewropa, is-Suq Uniku għadu mhux komplut – b'mod partikolari fis-servizzi, fis-settur digitali u tal-enerġija – minhabba ostakli interni, disparitajiet regolatorji, proċeduri kumplessi u lakuni fit-traspożizzjoni. F'Mejju 2025, il-Kummissjoni nediet Strategija ġdida għas-Suq Uniku¹², li għandha tissaħħaħ permezz ta' Pjan Direzzjonali għas-Suq Uniku sal-2028, biex jitnaqqsu l-ostakli, jiġu evitati ostakli godda, u biex is-Suq Uniku jiġi allinjat mal-oġġettivi strateġiċi tal-Ewropa. Lil hinn mis-Suq Uniku, it-trawwim ta' ambjenti tan-negozju ta' appoġġ b'enfasi fuq is-simplifikazzjoni, it-tnaqqis tal-piżijiet amministrattivi u t-tisħiħ tal-governanza tal-politiki tal-produttività permezz ta' Bordijiet Nazzjonali tal-Produttività aktar b'saħħithom jistgħu jgħinu biex tiżdied il-produttività mal-Istati Membri kollha. Barra minn hekk, fil-kuntest attwali tal-frammentazzjoni ġeoeconomika, it-trawwim ta' relazzjonijiet kummerċjali u finanzjarji b'saħħithom ma' shab tal-istess fehma jista' jixpruna wkoll it-tkabbir sostenibbli u l-investimenti. L-implimentazzjoni ta' riformi strutturali, inkluż dawk elenkati fil-pjanijiet fiskali-strutturali fuq terminu qasir, u dawk appoġġati mill-fondi tal-Unjoni, bħall-RRF u Fondi oħra tal-UE, tgħin biex tingħata spinta lill-kompetittività tal-Istati Membri billi jitneħħew l-ostakli għall-investment, jittejjeb l-ambjent tan-negozju u tissaħħaħ l-istabbiltà ekonomika.

¹² COM(2025) 500 final.

- (13) L-UE tiġġenera ffrankar abbondanti biex tiffinanzja l-investimenti u l-prijoritajiet strateġiċi tagħha. Iz-żona tal-euro hija fornitur nett ta' kapital għall-bqija tad-dinja, konsegwenza ta' surplus sinifikanti persistenti fil-kont kurrenti tagħha, filwaqt li l-ħtiġijiet ta' investiment fid-djar – inkluż ir-R&Ż, l-enerġija nadifa, l-adattament għat-tibdil fil-klima u l-infrastruttura diġitali, id-difiża u l-isparju – għadhom sostanzjali. L-Unjoni tat-Tfaddil u tal-Investimenti¹³ għandha l-għan li ttejjeb il-fluss tat-tfaddil domestiku fl-investiment domestiku kif ukoll li ttejjeb l-aċċess tal-kumpaniji Ewropej għall-finanzjament, b'mod konsistenti mal-oġettivi ta' Suq Uniku profond u li jiffunzjona tajjeb. Għandha wkoll l-għan li tagħti liċ-ċittadini aktar opportunitajiet biex jibnu l-gid tagħhom billi jinvestu fis-swieq kapitali u b'hekk jimmobilizzaw it-tfaddil. Dan ifisser it-tishih tal-partecipazzjoni tal-investituri fil-livell tal-konsumatur u l-litteriżmu finanzjarju, il-mobilizzazzjoni tal-grupp kbir ta' assi tal-investituri istituzzjonali tal-Ewropa, u l-espansjoni tal-għażliet ta' finanzjament lil hinn mis-settur bankarju għad-ditti kollha – inkluż biex jiġu appoġġati l-kumpaniji start-up u scale-up. Titlob ukoll li tiġi indirizzata l-frammentazzjoni fis-swieq kapitali, li jiġu permessi ekonomiji ta' skala transfruntiera u li jiġi indirizzat il-piż amministrattiv permezz ta' superviżjoni aktar effiċjenti fis-Suq Uniku u tnaqqis tal-goldplating (regolamentazzjoni żejda) fil-livell nazzjonali. Din l-aġenda tistrieħ fuq progress sostnut fir-rigward kemm tal-Unjoni tas-Swieq Kapitali kif ukoll tal-Unjoni Bankarja. Billi japprofondixxu s-swieq kapitali, l-investituri fil-livell tal-konsumatur u dawk istituzzjonali, inklużi l-iskemi tal-pensjonijiet okkupazzjonali u personali, jistgħu jiksibu aċċess għal opportunitajiet ta' investiment aktar varjati biex jibnu l-gid taċ-ċittadini u jidderieġu l-fondi lejn id-ditti u l-infrastruttura Ewropej. Fl-istess ħin, it-tlestija tal-Unjoni Bankarja billi jsir aktar progress fl-elementi pendenti kollha tagħha f'konformità mad-Dikjarazzjoni tal-Grupp tal-Euro ta' Ġunju 2022 u l-promozzjoni ta' setturi bankarji kompetittivi u li jiffunzjonaw tajjeb jappoġġaw intermedjazzjoni finanzjarja aktar integrata, stabbli u effiċjenti fl-Istati Membri kollha, inaqqsu l-frammentazzjoni u jsaħħu r-reżiljenza tas-sistema finanzjarja. L-inizjattivi tal-Istati Membri bħal-Laboratorju Ewropew tal-Kompetittività jistgħu jgħinu wkoll biex isir aktar progress u aktar malajr lejn il-kisba tal-Unjoni tat-Tfaddil u tal-Investimenti. Flimkien, dawn ir-riformi jippermettu liż-żona tal-euro u lill-Unjoni kollha kemm hi biex jidderieġu l-iffrankar kbir tagħhom lejn investimenti produttivi fil-livell domestiku, u b'hekk jittrasformaw dan l-iffrankar f'mutur tal-kompetittività, l-innovazzjoni u s-sigurtà.

¹³ COM(2025) 124 final.

- (14) L-euro għandu rwol b'saħħtu bħala munita reġjonali, użat b'mod ġenerali għall-fatturazzjoni minn ekonomiji ġirien u bħala munita ta' riżerva, u b'hekk iservi bħala ankra makroekonomika għall-istabbiltà tar-reġjun Ewropew usa'. Tintuża wkoll b'mod wiesa' mill-esportaturi u l-importaturi Ewropej fit-tranzazzjonijiet tagħhom mal-bqija tad-dinja. Fl-istess hin, is-sistema monetarja u finanzjarja internazzjonali għaddejja minn bidla profonda, ikkaratterizzata minn xokkijiet ġeopolitiċi, multipolarità dejjem tikber, u innovazzjoni teknoloġika rapida. L-istrumentalizzazzjoni, u t-theddid ta' strumentalizzazzjoni, tal-interdipendenzi ekonomiċi u finanzjarji enfasizzaw il-vulnerabbiltajiet fl-awtonomija strateġika finanzjarja tal-Unjoni u taż-żona tal-euro. Użu internazzjonali aktar ġenerali tal-euro jappoġġa l-awtonomija strateġika tal-UE, inaqqas il-kostijiet tal-finanzjament, u jnaqqas l-iskoperturi tar-rati tal-kambju tad-ditti, għalkemm b'responsabbiltajiet ġodda potenzjali għaž-żamma tal-istabbiltà makrofinanzjarja internazzjonali. F'dan il-kuntest, l-iżvilupp u l-adozzjoni ta' euro diġitali, flimkien ma' sforzi biex tissaħħaħ l-interoperabbiltà u l-adozzjoni ta' soluzzjonijiet ta' pagament privat domestiku u reġjonali u biex jiġi esplorat il-potenzjal biex jinħargu stablecoins denominati f'euro u mahruġa mill-UE u l-iżvilupp depożiti tokenizzati, jikkontribwixxi għat-tisħiħ tas-sovranià monetarja tal-Ewropa u b'hekk titnaqqas id-dipendenza fuq infrastrutturi finanzjarji mhux Ewropej u tissaħħaħ ir-reżiljenza u l-preparatezza tas-sistema finanzjarja u ta' pagament tal-Ewropa.

- (15) Is-settur finanzjarju baqa' reżiljenti. Ir-risultati tal-eżerċizzju tat-test tal-istress tal-Awtorità Bankarja Ewropea tal-2025 mal-UE kollha kkonfermaw li l-banek Ewropej jibqgħu robusti anke taħt reċessjoni ekonomika ipotetika severa. Madankollu r-riskji għall-istabbiltà finanzjarja huma għoljin u għad hemm vulnerabbiltajiet. Fl-ewwel nofs tal-2025, is-settur bankarju fiż-żona tal-euro kompli jkollu prestazzjoni b'saħħitha, appoġġat minn pożizzjonijiet robusti ta' kapital u likwidità, kif ukoll profittabbiltà sostnuta, minkejja li ddgħajfu l-kundizzjonijiet globali u domestiċi u rati tal-imghax li qed jonqsu. Il-valutazzjonijiet bankarji żdiedu b'mod sinifikanti minn nofs l-2024, filwaqt li l-kwalità tal-assi s'issa baqgħet stabbli, bi proporzjonijiet ta' self improduttiv generalment stabbli. Fl-istess hin, l-ambjent internazzjonali sar aktar volatili. L-inċertezza tal-politika globali u l-kundizzjonijiet finanzjarji globali volatili jżidu r-riskju ta' korrezzjonijiet tal-prezzijiet tal-assi, u pressjonijiet imġedda fuq il-likwidità u s-swieq tad-dejn sovrani. Kemm il-banek kif ukoll l-intermedjarji finanzjarji mhux bankarji (NBFIs) għandhom skoperturi sinifikanti għal setturi sensittivi għall-kummerċ bħall-azzar u l-manifattura tal-karozzi. F'każijiet fejn id-diskrepanzi mhux mitigati fil-likwidità u l-ingranaġġ għoli f'setturi ewlenin tal-NBFIs huma sorsi importanti ta' vulnerabbiltajiet. L-interkonnnettività dejjem akbar bejn il-banek u l-NBFIs, flimkien ma' rabtiet sinifikanti ma' NBFIs u swieq oħra mhux tal-UE, iżidu aktar kumplessità u skoperturi li bħalissa mhumix viżibbli u mmonitorjati biżżejjed. Ir-riskji fis-settur tal-proprjetà immobbli kummerċjali għadhom jippersistu, u jeħtieġu monitoraġġ mill-qrib. L-iżviluppi fis-suq tad-djar jisthoqqilhom ukoll attenzjoni, minhabba r-rabtiet tagħhom mas-self bankarju u d-dejn privat, kif ukoll mal-investiment u l-attività ekonomika b'mod aktar ġenerali. Fost tensjonijiet ġeopolitiċi għoljin, ir-riskji ċibernetiċi qed ikomplu jikbru fl-importanza bħala vulnerabbiltajiet operazzjonali ewlenin, inkluż għall-banek. Hemm ukoll riskji għas-settur finanzjarju li jirrizultaw minn skoperturi relatati mal-klima u mal-ambjent. F'dan l-isfond, is-salvagwardja tal-istabbiltà finanzjarja ser titlob vigilanza kontinwa, superviżjoni li thares 'il quddiem u reżiljenza msahha fis-segmenti kollha tas-sistema finanzjarja inkluż permezz ta' xbieki ta' sikurezza xierqa.

B'DAN JIRRAKKOMANDA li l-Istati Membri taż-żona tal-euro jaġixxu b'mod deċiżiv, individwali u kollettiv fil-Grupp tal-Euro, fil-perjodu 2026–2027 biex:

- (1) Jissalvagwardjaw is-sostenibbiltà fiskali, jirrispettaw il-perkorsi tan-nefqa netta rakkomandati, inkluż, fejn applikabbli, il-flessibbiltà temporanja mogħtija permezz tal-klawżola liberatorja nazzjonali għall-infiq fid-difiża. Dan għandu jwassal għal politika fiskali differenzjata b'mod xieraq u jirriżulta f'pożizzjoni fiskali generalment newtrali fl-2026.
- (2) Filwaqt li jirrispettaw il-perkorsi tan-nefqa netta rakkomandati, jimplimentaw strateġiji fiskali fuq terminu medju li jagħmlu spazju għall-infiq meħtieġ marbut mal-kapaċitajiet tad-difiża, isahħu l-kompetittività, l-innovazzjoni u l-investment fi prioritajiet strateġiċi. Jimplimentaw prijoritizzazzjoni mill-ġdid tal-baġits nazzjonali fuq terminu medju u jieħdu miżuri biex jittejjbu l-effettività, l-effiċjenza, il-kwalità u l-kompożizzjoni tad-dhul u n-nefqa pubbliċi inkluż billi jiġi miġġieled l-ippjanar aggressiv tat-taxxa. Jippromwovu assigurazzjoni privata akbar ta' telf relatat ma' avvenimenti relatati mal-klima.
- (3) Jindirizzaw l-ostakli fl-industriji tad-difiża biex jiżguraw li, f'konformità mal-Pjan Direzzjonali għall-Prontezza tad-Difiża 2030, infiq pubbliku addizzjonali jissarraff f'kapaċitajiet ta' difiża f'waqthom u effettivi. Jippromwovu suq fl-UE kollha għat-tagħmir tad-difiża; jinkoraġġixxu akkwist kongunt li jgħin fit-titjib tal-effiċjenza, l-interoperabbiltà u jnaqqas il-frammentazzjoni.
- (4) Ilestu l-implimentazzjoni tal-Pjanijiet nazzjonali għall-Irkupru u r-Reżiljenza sal-31 ta' Awwissu 2026 u jappoġġaw il-finanzjament tal-investment fis-snin sussegwenti billi jikkoordinaw il-finanzjament nazzjonali u tal-UE. Jiżguraw l-assorbiment tal-fondi disponibbli tal-UE, filwaqt li jieħdu vantaġġ mill-opportunitajiet introdotti bir-rieżami ta' nofs it-terminu tal-politika ta' koeżjoni.

- (5) Jippromwovu t-titjib tal-ħiliet u t-taħriġ mill-ġdid tal-forza tax-xogħol bil-ħsieb li jiżdiedu l-produttività u l-kapaċità tal-innovazzjoni u jiġu appoġġati setturi strateġiċi. Isahħu l-politiki tal-edukazzjoni u t-taħriġ biex itejbu l-eżiti edukattivi b'enfasi speċjali fuq il-ħiliet bażiċi u diġitali u jiżguraw tqabbil aħjar bejn id-domanda u l-provvista tal-profil tal-ħiliet. Jindirizzaw l-ispariġġi fil-ħiliet u d-disparitajiet reġjonali kbar fil-ħiliet u d-dotazzjonijiet tal-kapital uman. Jippromwovu l-kwalità tal-impjiegi u jkomplu jżidu l-partecipazzjoni fis-suq tax-xogħol, inkluż għal gruppi sottorappreżentati fis-suq tax-xogħol. Jieħdu miżuri biex jiffacilitaw il-mobbiltà transfruntiera fis-Suq Uniku u il-migrazzjoni legali ġestita ta' ċittadini ta' pajjiżi terzi f'okkupazzjonijiet neqsin mill-ħaddiema. Isahħu l-inċentivi għax-xogħol billi jcaqilqu l-piż tat-taxxa lil hinn mix-xogħol, inkluż permezz ta' riformi mmirati tas-sistemi tat-taxxa u tal-benefiċċji. Jieħdu azzjoni fil-ġlieda kontra l-faqar u t-tnaqqis tiegħu billi jissalvagwardjaw u jsahħu sistemi ta' protezzjoni u inkluzjoni soċjali adegwati u sostenibbli, kif ukoll aċċess għal akkomodazzjoni affordabbli, sostenibbli u ta' kwalità. Jiżguraw l-involvement effettiv tas-shab soċjali fit-tfassil tal-politika u jsahħu d-djalogu soċjali [...].
- (6) F'konformità mal-prattiki nazzjonali u b'rispett għar-rwol tas-shab soċjali u tad-djalogu soċjali¹⁴, isahħu l-kundizzjonijiet li jappoġġaw it-tkabbir sostenibbli fil-paġi, speċjalment għal dawk b'introjtu baxx u medju, f'konformità mal-iżviluppi fil-produttività, filwaqt li jitqiesu kif xieraq ir-riskji tal-inflazzjoni u d-diverġenzi fil-kompetittività fiż-żona tal-euro.
- (7) Jipprijoritizzaw l-investment pubbliku u jinċentivaw l-investment privat b'appoġġ għar-riċerka u l-innovazzjoni, id-dekarbonizzazzjoni industrijali, l-enerġija nadifa u affordabbli, it-tranżizzjoni ekoloġika u dik diġitali, is-sigurtà ekonomika u t-tnaqqis tad-dipendenzi strateġiċi tul il-ktajjen tal-valur. Jippromwovu l-allokazzjoni tar-riżorsi lejn setturi u teknoloġiji b'potenzjal għoli ta' tkabbir, u jsahħu l-ekosistemi tal-innovazzjoni, inkluż billi jsahħu r-rabtiet bejn atturi differenti bħan-negożji, l-universitajiet jew l-istituzzjonijiet tar-riċerka u jiżviluppaw ir-rwol tal-kapital ta' riskju fil-finanzjament ta' kumpaniji start-up u scale-up u l-aċċellerazzjoni tal-adozzjoni ta' teknoloġiji diġitali u teknoloġiji b'emissjonijiet

¹⁴ Fit-thejjija tal-Pakkett tal-Harifa 2026, il-Kummissjoni u l-Kunsill irċewew kontribuzzjonijiet mill-KETU (Konfederazzjoni Ewropea tat-Trade Unions) u mill-assoċjazzjonijiet tal-impjegaturi. Ara https://commission.europa.eu/publications/2026-european-semester-autumn-package_en.

zero nett u baxxi. Itejbu l-aċċess għall-finanzjament xieraq għan-negozji, speċjalment l-SMEs innovattivi, inkluż permezz ta' kapital ta' riskju.

- (8) Ineħhu l-ostakli interni u d-disparitajiet regolatorji eżistenti fil-livell nazzjonali, kif ukoll id-defiċits tat-traspożizzjoni u tal-konformità li fadal, biex japprofondixxu s-Suq Uniku u jtejbu l-effiċjenza, il-kompetittività u l-kapaċità tad-ditti li jikbru u jespandu fuq livell dinji.
- (9) Imexxu 'l quddiem is-simplifikazzjoni regolatorja billi jidentifikaw u jnaqqsu l-piżijiet bla bżonn u jiżguraw l-adozzjoni ta' regolamentazzjoni trasparenti, proporzjonata u mmirata, inkluż billi jagħmlu użu effettiv mill-ghodod disponibbli, bħal, per eżempju, konsultazzjonijiet pubbliċi u mal-partijiet ikkonċernati fil-proċess tat-tfassil tal-ligijiet, kif ukoll l-evalwazzjonijiet ex post tal-legiżlazzjoni.
- (10) Jiżviluppaw Unjoni Ewropea tat-Tfaddil u l-Investimenti, filwaqt li jibnu fuq il-Komunikazzjoni tal-Kummissjoni ta' Marzu 2025¹⁵, permezz ta' sforzi kongunti Ewropej, nazzjonali u tal-Istati Membri, li jippromwovu swieq kapitali u setturi bankarji kompetittivi u li jiffunzjonaw tajjeb biex jimmobilizzaw it-tfaddil Ewropew lejn investimenti fit-tul b'mod partikolari f'setturi tal-ekonomija Ewropea b'potenzjal għoli ta' tkabbir jew ta' importanza strateġika. Jindirizzaw il-frammentazzjoni tas-suq kapitali u l-ostakli għall-forniment u l-konsum transfruntier tas-servizzi finanzjarji, u d-diverġenza fil-prattiki superviżorji nazzjonali, billi jagħmlu progress rapidu fil-Pakkett dwar l-Integrazzjoni tas-Suq u s-Supervizjoni. Titlesta l-Unjoni Bankarja billi titkompla l-hidma fuq l-elementi kollha pendenti tagħha, f'konformità mad-dikjarazzjoni tal-Grupp tal-Euro ta' Ġunju 2022. Tissaħħaħ il-kompetittività tas-settur bankarju.
- (11) Jeżaminaw opzjonijiet biex jimplimentaw ir-Rakkomandazzjonijiet tal-Kummissjoni tal-2025 dwar iż-żieda fid-disponibbiltà tal-kontijiet tat-tfaddil u tal-investment bi trattament tat-taxxa simplifikat u vantaġġu¹⁶ (Settembru 2025) u dwar id-dashboards tal-pensjonijiet, is-sistemi ta' traċċar tal-pensjonijiet u l-awtoregistrazzjoni¹⁷ (Novembru 2025), kif ukoll dawk li jinsabu fil-Komunikazzjoni tal-2025 dwar Strateġija għal-Litteriżmu Finanzjarju għall-UE¹⁸ (Settembru 2025).

¹⁵ COM(2025) 124 final.

¹⁶ C(2025) 6800 final.

¹⁷ C(2025) 9300 final.

¹⁸ COM(2025) 681 final.

- (12) Ikomplu jmexxu 'l quddiem rapidament il-ħidma fuq l-euro digitali, irawmu l-innovazzjoni, il-kompetizzjoni u r-reżiljenza fis-suq tal-pagamenti u jiżguraw l-aċċess wiesa' kontinwu u l-possibbiltà tal-użu tal-flus tal-bank ċentrali f'ekonomija digitalizzanti. Jinkoraġġixxu l-iżvilupp u l-adozzjoni ta' soluzzjonijiet ta' pagament privat żviluppati fil-livell Ewropew b'firxa pan-Ewropea, filwaqt li jippromwovu l-interoperabbiltà tagħhom mal-euro digitali. Jesploraw il-potenzjal għall-ħruġ ta' stablecoins denominati f'euro u maħruġa mill-UE u l-iżvilupp ta' depożiti tokenizzati.
- (13) Jippromwovu r-rwol internazzjonali tal-euro u jimpenjaw ruħhom biex ikomplu jsaħħu l-pożizzjoni globali tagħha, inkluż billi jkomplu jsaħħu l-infrastrutturi finanzjarji u ta' pagament Ewropej, filwaqt li jtejbu r-reżiljenza u l-preparatezza tagħhom.
- (14) Jimmonitorjaw ir-riskji għall-istabbiltà makrofinanzjarja, inklużi dawk li jirriżultaw mill-kwalità tal-assi, id-dinamika tal-ipprezzar mill-ġdid, u l-iskoperturi relatati mal-klima u mal-ambjent u l-interkonnnessjonijiet bejn il-banek u dawk li mhumieq banek fis-swieq finanzjarji ewlenin u permezz ta' finanzjament privat. Fejn meħtieġ itejbu l-qafas regolatorju u superviżorju għas-settur tal-intermedjazzjoni finanzjarja mhux bankarja biex jiżguraw li l-vulnerabbiltajiet emergenti jiġu identifikati u ġestiti b'mod effettiv.

Magħmul fi Brussell,

Għall-Kunsill

Il-President